



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৭৩/২০২১

সদৌ অসম চুতীয়া ছাত্ৰ সন্থাৰ বগীনদী অধিৱেশনৰ মুকলি সভাত অংশগ্ৰহণ কৰিলে মুখ্যমন্ত্ৰী সোণোৱালে

চুতীয়া জাতি শক্তিশালী হোৱা মানে অসমীয়া জাতি শক্তিশালী হোৱা : মুখ্যমন্ত্ৰী

ৰাজ্যখনৰ কৰ্ম সংস্কৃতিৰ বাতাবৰণ শক্তিশালী কৰাত বিশেষ ভূমিকা গ্ৰহণ
কৰিবলৈ ছাত্ৰ সংগঠনসমূহৰ প্ৰতি মুখ্যমন্ত্ৰীৰ আহ্বান

দিছপুৰ, ৩০ জানুৱাৰী : ‘চুতীয়া শব্দৰ অৰ্থ হৈছে অতি কষ্টসহিষ্ণু আৰু উচ্চ গুণসম্পন্ন মানুহ। এনে উচ্চ আদৰ্শৰে পৰিচালিত এই জনগোষ্ঠীটোৱে অতীজৰে পৰা বৃহত্তৰ অসমীয়া জাতি গঠন প্ৰক্ৰিয়াত অনৱদ্য অৰিহণা আগবঢ়াই আহিছে। চুতীয়া জাতি শক্তিশালী হোৱা মানে অসমীয়া জাতি শক্তিশালী হোৱা।’ লখিমপুৰ জিলাৰ বগীনদীৰ লক্ষ্মীনাৰায়ণ ক্ষেত্ৰত আয়োজিত সদৌ অসম চুতীয়া ছাত্ৰ সন্থাৰ ষষ্ঠ দ্বি-বাৰ্ষিক অধিৱেশনৰ মুকলি সভাত মুখ্য অতিথিৰূপে অংশগ্ৰহণ কৰি মুখ্যমন্ত্ৰী সৰ্বানন্দ সোণোৱালে আজি এইদৰে কয়।

মুখ্যমন্ত্ৰীয়ে কয় যে ঐতিহাসিক কালতে কুণ্ডিল নগৰত ভীষ্মক ৰজাৰ নেতৃত্বত শক্তিশালী ৰূপত চুতীয়া ৰাজ্য প্ৰতিষ্ঠিত হৈছিল। ভগৱান শ্ৰীকৃষ্ণৰ সৈতে আত্মিক সম্পৰ্কৰে সংপৃক্ত জনগোষ্ঠীটোৰ এই মহান ঐতিহ্যক আমি আগবঢ়াই নিব লাগিব। চুতীয়া জনগোষ্ঠীৰ সৰ্বাংগীন বিকাশৰ দিশত চুতীয়া ছাত্ৰ সন্থাই ইয়াৰ প্ৰতিষ্ঠা কালৰে পৰা গ্ৰহণ কৰি অহা ভূমিকাৰ শলাগ লৈ মুখ্যমন্ত্ৰীয়ে কয় যে জনগোষ্ঠীটোৰ ৰাইজে এই সংগঠনটোক কিমান মৰমেৰে আকৌৱালি লৈছে আজিৰ জনসভাত ৰাইজৰ উপস্থিতিয়েই সেয়া প্ৰমাণ কৰে। ৰাজ্যখনৰ কৰ্ম সংস্কৃতিৰ বাতাবৰণ শক্তিশালী কৰাৰ লগতে নৱ প্ৰজন্মক অধ্যয়নৰ জৰিয়তে দৃঢ় ৰূপত আগুৱাই নিয়াত সদৌ অসম চুতীয়া ছাত্ৰ সন্থাৰ লগতে ৰাজ্যখনৰ ছাত্ৰ সংগঠনসমূহে বিশেষ ভূমিকা গ্ৰহণ কৰিব লাগিব বুলি মন্তব্য কৰি মুখ্যমন্ত্ৰীয়ে কয় যে আজিৰ এই মঞ্চৰ পৰাই এই জাতিটোৰ ভৱিষ্যতৰ পৰিকল্পনা প্ৰস্তুত কৰিব লাগিব।

চুতীয়া জাতিৰ মহীয়সী নাৰী বীৰাঙ্গনা সতি সাধনীৰ প্ৰতি শ্ৰদ্ধা নিবেদন কৰি মুখ্যমন্ত্ৰীয়ে কয় যে এইগৰাকী সাহসী নাৰীয়ে দেখুৱাই যোৱা দেশ প্ৰেম আৰু ত্যাগৰ মহান আদৰ্শৰে আমি উদ্বুদ্ধ হ’ব লাগিব। বীৰাঙ্গনা সাধনীৰ স্মৃতি যুগমীয়া কৰাৰ বাবে ৰাজ্য চৰকাৰে ইতিমধ্যে গোলাঘাটত এখন বিশ্ববিদ্যালয় প্ৰতিষ্ঠাৰ পদক্ষেপ গ্ৰহণ কৰাৰ লগতে সতী সাধনী দিৱসৰ দিনটোক ৰাজ্যিক বন্ধৰ দিন হিচাপে ঘোষণা কৰাৰ কথা উল্লেখ কৰি মুখ্যমন্ত্ৰীয়ে কয় যে অনাগত দিনতো এই জনগোষ্ঠীটোৰ সৰ্বাংগীন উন্নয়নৰ বাবে ৰাজ্য চৰকাৰে দায়বদ্ধতাৰে আৰু দায়িত্ব সহকাৰে কাম কৰি যাব।





জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

চুতীয়া জাতিক সংগঠিত ৰূপত বিকাশৰ দিশেৰে আগুৱাই নিয়াৰ ক্ষেত্ৰত অনৱদ্য অৰিহণা আগবঢ়াই যোৱা জাতিটোৰ বিশিষ্ট ব্যক্তিত্ব প্ৰয়াত ভ্ৰমৰ চন্দ্ৰ শইকীয়া, ভৱকান্ত চুতীয়া, কোষেশ্বৰ বৰুৱা আৰু বৈষ্ণৱ পণ্ডিত সোণাৰাম চুতীয়াৰ প্ৰতি শ্ৰদ্ধা নিবেদন কৰি মুখ্যমন্ত্ৰীয়ে কয় যে এই ব্যক্তিসকলৰ মহান আদৰ্শৰে জাতিটোক সংগঠিত ৰূপত আগুৱাই নিয়াৰ দিশত চুতীয়া ছাত্ৰ সন্থাই বিশেষ পদক্ষেপ গ্ৰহণ কৰিব লাগিব। ৰাজ্যখনৰ অন্যান্য জাতি-জনগোষ্ঠীৰ মাজত পাৰস্পৰিক সম্প্ৰীতি বৰ্দ্ধাৰ দিশতো এটা জাতীয় সংগঠন হিচাপে চুতীয়া ছাত্ৰ সন্থাই বিশেষ ভূমিকা গ্ৰহণ কৰিব লাগিব বুলি মুখ্যমন্ত্ৰীয়ে কয়।

ভাৰতবৰ্ষই গাঁৱত বাস কৰে বুলি মন্তব্য কৰি মুখ্যমন্ত্ৰী সোণোৱালে কয় যে প্ৰায় ২৬ হাজাৰৰো অধিক গাঁৱৰ সমষ্টি আমাৰ ৰাজ্যখনৰো অৰ্থনীতি মূলতে কৃষিৰ ওপৰতে নিৰ্ভৰশীল। বিভিন্ন প্ৰাকৃতিক প্ৰতিকূলতা নেওচি আমাৰ পূৰ্বৰ প্ৰজন্মই পৰম্পৰাগত পদ্ধতিৰে কৃষি কৰ্ম কৰি পৰিয়াল পোহপাল দিছিল। কিন্তু নতুন প্ৰজন্মই এই দিশত অনীহা প্ৰদৰ্শন কৰাৰ ফলত ৰাজ্যৰ কৃষিখণ্ড পিছ পৰি ৰৈছিল। প্ৰধানমন্ত্ৰী নৰেন্দ্ৰ মোদীৰ শক্তিশালী নেতৃত্বত খেতিয়কসকলৰ মনোবল বৃদ্ধিৰ বাবে গ্ৰহণ কৰা বিভিন্ন পদক্ষেপৰ ফলত আজি দেশৰ লগতে ৰাজ্যৰ কৃষিখণ্ডইও মূৰ দাঙি উঠিছে বুলি উল্লেখ কৰি তেওঁ কয় যে আজি উচ্চ শিক্ষিত যুৱক-যুৱতীয়ে কৃষি ক্ষেত্ৰত আত্মনিয়োগ কৰাৰ বাবে আগবাঢ়ি অহাটো আমাৰ ভৱিষ্যতৰ বাবে এক আশাৰূপক খবৰ। এই প্ৰসংগতে মুখ্যমন্ত্ৰীয়ে কৃষিখণ্ডৰ উত্তৰণৰ বাবে কেন্দ্ৰীয় আৰু ৰাজ্য চৰকাৰে হাতত লোৱা বিভিন্ন পদক্ষেপ যেনে ছয়েল হেলথ্ কাৰ্ড, প্ৰধানমন্ত্ৰী ফচল বীমা যোজনা, কৃষি সিঁচাই যোজনা, প্ৰধানমন্ত্ৰী কৃষাণ সন্মান নিধি, কৃষাণ ক্ৰেডিট কাৰ্ড, মুখ্যমন্ত্ৰী সমগ্ৰ গ্ৰাম্য উন্নয়ন যোজনা, মুখ্যমন্ত্ৰী কৃষি সা-সঁজুলি যোজনা আদিৰ কথা বিশেষভাৱে উল্লেখ কৰে।

আজিৰ এই মুকলি সভা উদ্বোধন কৰি দিয়া ভাষণত ৰাজ্যৰ কৃষিমন্ত্ৰী অতুল বৰাই চুতীয়া জাতিৰ ইতিহাস, পৰম্পৰা আদি বিভিন্ন দিশৰ তথ্য সমৃদ্ধ ইতিবৃত্ত দাঙি ধৰে। চুতীয়া জনগোষ্ঠীৰ লগতে অসমৰ আন ৫ টা জনগোষ্ঠীৰ জনজাতিকৰণৰ দাবীক ন্যায্য দাবী বুলি অভিহিত কৰি তেওঁ কয় যে কেন্দ্ৰীয় চৰকাৰে অতিশীঘ্ৰেই এই জনগোষ্ঠী কেইটাক জনজাতি হিচাপে ঘোষণা কৰিব বুলি তেওঁ আশাবাদী। বৰ্তমানৰ চৰকাৰৰ কাৰ্যকালত চুতীয়া জনগোষ্ঠীৰ আৰ্থ-সামাজিক বিকাশৰ বাবে বহুকেইটা শক্তিশালী পদক্ষেপ গ্ৰহণ কৰা হৈছে বুলি উল্লেখ কৰি তেওঁ কয় যে এটা জনগোষ্ঠীক সকলো দিশতে আগুৱাই নিবলৈ হ'লে মাথোঁ চৰকাৰে গ্ৰহণ কৰা পদক্ষেপলৈকে অপেক্ষা নকৰি জাতিটোৰ প্ৰতিগৰাকী সদস্যই নিজ নিজ দায়িত্ব আৰু কৰ্তব্য সুচৰ্চ্ৰূপে পালনতো মনোনিৱেশ কৰিব লাগিব। সদৌ চুতীয়া জাতি ছাত্ৰ সন্থাই পূৰ্বৰ দিনবোৰৰ দৰেই অনাগত সময়তো জনগোষ্ঠীটোৰ প্ৰাপ্য অধিকাৰ সুনিশ্চিত কৰাৰ দিশত শক্তিশালী ভূমিকা গ্ৰহণ কৰি যাব বুলি মন্ত্ৰীগৰাকীয়ে আশা প্ৰকাশ কৰে।

অনুষ্ঠানত ভাষণ প্ৰদান কৰি সাংস্কৃতিক পৰিক্ৰমা বিভাগৰ ৰাজ্যিক (স্বতন্ত্ৰ) মন্ত্ৰী নৱ কুমাৰ দলেই কয় যে অসমৰ ভৱিষ্যতক ন ৰূপত গঢ় দিয়াত নবীন প্ৰজন্মৰ ভূমিকাই হৈছে আটাইতকৈ গুৰুত্বপূৰ্ণ। বৰ্তমানৰ চৰকাৰে ৰাজ্যৰ প্ৰতিটো জাতি জনগোষ্ঠীৰ ঐতিহ্য, পৰম্পৰা সংৰক্ষণৰ দিশত আৰম্ভণিৰে পৰা বলিষ্ঠ পদক্ষেপ গ্ৰহণ কৰি আহিছে বুলি উল্লেখ কৰি তেওঁ কয় যে চুতীয়া জনগোষ্ঠীৰ পৰিত্ৰ দিন সতী সাধনী দিৱসো ৰাজ্যৰ সাংস্কৃতিক পৰিক্ৰমা বিভাগে ৰাজ্যিক ভিত্তিত আড়ম্বৰপূৰ্ণভাৱে উদ্‌যাপন কৰি



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

আহিছে। আজিৰ এই অধিবেশন অনুষ্ঠিত হোৱা লখিমপুৰ জিলাৰ বগীনদী অঞ্চলৰ সোৱণশিৰিৰ পাৰৰ ৫০ বিঘা মাটিত লক্ষ্মীনাৰায়ণ ক্ষেত্ৰ নামৰ এক বৃহৎ প্ৰকল্প স্থাপনৰ পদক্ষেপৰ কথাও মন্ত্ৰীগৰাকীয়ে উল্লেখ কৰে।

সদৌ চুতীয়া ছাত্ৰ সন্থাৰ সভাপতি ক্ষিৰোদ শইকীয়াই সভাপতিত্ব কৰা আজিৰ মুকলি সভাত ছাত্ৰ সংগঠনটোৰ সাধাৰণ সম্পাদক তথা নৱনিৰ্বাচিত সভাপতি মহেন বৰা আৰু অভিযন্তা সমিতিৰ সভাপতি মুনীন শইকীয়াইও ভাষণ প্ৰদান কৰে। আজিৰ সভাত স্থানীয় সাংসদ প্ৰদান বৰুৱা, লখিমপুৰ সমষ্টিৰ বিধায়ক উৎপল দত্ত, ধেমাজিৰ বিধায়ক ৰণোজ পেগু, মিচিং স্বায়ত্ত শাসিত পৰিষদৰ মুখ্য কাৰ্যবাহী সদস্য পৰমানন্দ চায়েঙিয়া, অসম চাহ নিগমৰ অধ্যক্ষ তথা সদৌ চুতীয়া জাতি সন্মিলনৰ সভাপতি অমিয় কুমাৰ বৰা, জ্যোতি চিত্ৰবনৰ অধ্যক্ষ পৱিত্ৰ মাৰ্ঘেৰিটা, ঘাৰমৰা সত্ৰৰ সত্ৰাধিকাৰ বিষ্ণু গোস্বামী, ডিব্ৰুগড় বিশ্ববিদ্যালয়ৰ অধ্যাপক জ্যোতি প্ৰসাদ শইকীয়া, নিউজ লাইভৰ পৰিচালন সম্পাদক হৈয়দ জাৰীৰ হুছেইন, সদৌ অসম মটক যুৱ ছাত্ৰ সন্মিলনৰ সভাপতি ডেভিদ চেতিয়া, মৰাণ ছাত্ৰ সন্থাৰ প্ৰাক্তন সভাপতি অৰুণজ্যোতি মৰাণকে প্ৰমুখ্যে কৰি চুতীয়া জনগোষ্ঠীৰ বিভিন্ন জাতীয় সংগঠনৰ বিষয়ববীয়াসকল আৰু সদৌ অসম চুতীয়া ছাত্ৰ সন্থাৰ প্ৰতিনিধিসকল উপস্থিত থাকে।

প্ৰঃকুঃবঃ

৩০/০১/২০২১

